



MARSAXLOKK

Minuti tal-laqgħa tal-Kunsill Lokali Marsaxlokk, laqgħa nru. 4(2012), li saret fl-Uffiċċju Amministrattiv, 2 Triq Vittorio Cassar, Marsaxlokk, nhar it-Tnejn 14 ta' Mejju 2012, fil-5:30 p.m.

1. **Preżenti :**

Sindku  
Viċi-Sindku  
Kunsilliera

Edric Micallef  
Carmelo Bugeja  
Steven Grech  
Angelo Micallef  
Stephen Caruana

**Segretarju Eżekuttiv**

Duncan Hall

**Aġenda għal-laqgħa :**

---

1. Qari tal-Minuti
2. *Arisings* mill-Minuti
3. Korrispondenza
4. Komunikazzjonijiet tas-Sindku
5. *Bye-Laws*
6. Triq il-Port Ruman – Sistema tat-Traffiku
7. Sejħiet għall-offerti – MXLC03/2011 u MXLC04/2011
8. Sejħa għall-offerti MXLC02/2011
9. *Report to management* għas-sena finanzjarja li għalqet fil-31 ta' Diċembru 2011 u risposta
10. Approvazzjoni ta' hlasijiet
11. Affarijiet oħra

**Talba**

Is-Sur Angelo Micallef flimkien ma' daww preżenti qal it-talba.

1. **Qari tal-Minuti**

Minuti numru 2(2012) ġew meħuda bħala moqrija. Il-Kunsill unanimament approva l-korrettezza tal-Minuti fuq mozzjoni tas-Sur Edric Micallef, issekondat mis-Sur Carmelo Bugeja li għaddiet b'mod unanimu

Minuti numru 3(2012) ġew meħuda bħala moqrija. Il-Kunsill unanimament approva l-korrettezza tal-Minuti fuq mozzjoni tas-Sur Angelo Micallef, issekondat mis-Sur Stephen Caruana li għaddiet b'mod unanimu

## 2 Arisings mill-Minuti

Ma kienx hemm

## 3 Korrispondenza

Inqrat il-Korrispondenza kollha.

- 3.1 Permezz ta' e-mail datat 6 ta' Mejju 2012, is-Sur Salvu Attard rigward problema li kienet qiegħda tinqala' fi Triq il-Port Ruman kawża ta' vetturi li jigu pparkjati biswit ir-residenza tiegħu u li kienu qiegħdin jostakolaw l-aċċess għal ingenji kbar ( xarabank, trakkijiet eċċ). Is-Sur Attard saħħah l-argumenti tiegħu permezz ta' ritratti li kienu juru xarabank illi kien qiegħed jipprova jgħaddi min spazju ristrett. Wara diskussjoni libera gie deċiż illi l-ilment illi kien ressaq is-sur Attard kien wieħed ġustifikat. Għal dan il-għan kellha tingibed l-attenzjoni ta' Transport Malta sabiex jintalab permess halli ikun tista' issir linja safra illi kellha jsolvi din il-problema.
- 3.2 Permezz ta' ittra datata 1 ta' Mejju 2012, is-Sur Mark Żammit, f'isem l-assoċjazzjoni bejjiegħa tal-Monti, filwaqt illi ferah lill-Kunsilliera eletti, talab lill-Kunsill Lokali jevalwa l-possibilita' illi l-Kunsill ikollu uffiċjal appuntat illi kellu jkun responsabbli mis-Suq fil-berah. Is-Sur Edric Micallef qal illi fl-opinjoni tiegħu il-Kunsill kellu jibqa' ma dak li kien diġa' gie diskuss f'laqgħat preċedenti u cioe' illi l-Kunsilliera kollha ikunu responsabbli mis-Swieq fil-berah sabiex id-deċiżjonijiet ikunu jistgħu jittiehdu bi qbil bejn il-Kunsilliera. Kien hemm qbil dwar dan u gie deċiż illi kellha tintbagħat ittra lis-Sur Żammit sabiex dan jigi infurmat b'din id-deċiżjoni.
- 3.3 E-Mail datat 30 ta' April 2012 li permezz tiegħu Anna Vella, f'isem id-Dipartiment għall-Gvern Lokali infurmat lill-Kunsill Lokali illi b'referenza għat-tnaqqis li kien sar fl-allokkazzjoni tal-Kunsill Lokali kawża tad-dewmien fis-Sottomissjoni tal-Financial Statements/Audit Reports u wara illi kienu inkisbu il-kummenti tal-Kunsill Lokali u ta' l-Udituri tal-Gvern kien gie deċiż illi l-Kunsill Lokali jingħat lura nofs l-ammont li kien tnaqqaslu u cioe' €1851.20.
- 3.4 Permezz ta' e-mail datat 26 ta' April 2012, is-Sur Celestino Mifsud gibed l-attenzjoni tal-Kunsill Lokali għall-fatt illi central strip illi tinstab fil-limiti ta' bejn Marsaxlokk u Bir id-Deheb kienet qiegħda tkun okkupata minn diversi vetturi illi jigu pparkjati sabiex jinbiegħu. Dan kien qiegħed johloq inkonvenjent lil sewwieqa oħra peress illi kienet qiegħda tiġi ostakolata l-vista ta' traffic lights li hemm fis-sit. Is-Sur Carmelo Bugeja qal illi filwaqt illi kien qiegħed jaqbel ma' dak li kien qal is-Sur Mifsud, għaliex kien diġa irċieva ilmenti simili, fl-opinjoni tiegħu din ic-central strip kellha tintradam bil-ħamrija sabiex tkun estensjoni ta' central strip eżisenti. Is-Sur Steven Grech qal illi filwaqt illi huwa kien jaqbel ma' din il-proposta, kien ta' l-opinjoni illi kellu jithalla aċċess għall-browser ta' l-ilma. Għal dan il-għan kellha tithalla trejqa illi tiġi magħluqa permezz ta' bollards. Kien hemm qbil unanimu illi l-proposta tiġi aċċettata u kellha tintbagħat ittra sabiex issir talba halli jkun jista' jitwettaq dan ix-xogħol.
- 3.5 E-mail datat 10 ta' Mejju 2012, li permezz tiegħu l-Assoċjazzjoni tal-Kunsilli Lokali infurmat lill-Kunsilli Lokali b'seminar li kien ser jinżamm nhar is-Sibt 7 ta' Lulju 2012 dwar l-enerġija u t-tibdil fil-klima. Dan is-seminar kien qiegħe jittella' b'konnessjoni mal-partecipazzjoni ta' l-Assoċjazzjoni tal-Kunsilli Lokali fil-Malta Trade Fair. Is-Sur Edric

Micallef qal illi kien ser jevalwa l-possibilita' illi jattendi għas-seminar u talab illi jingħata kopja tal-korrispondenza.

- 3.6 Permezz ta' e-mail datat 11 ta' Mejju 2012 is-Sinjura/ina Melanie Drury, f'isem *MyDestination Malta*, offriet lill-Kunsill Lokali, *360° Virtual Tour* tal-lokalita' għall-prezz ta' €295. Wara diskussjoni libera gie deċiż illi l-Kunsill Lokali ma kellux jilqa' din il-proposta.
- 3.7 E-Mail datat 18 ta' April 2012 mingħand is-Sinjura/ina Josianne Carabott f'isem Transport Malta li għibdet l-attenzjoni tal-Kunsill Lokali għal ilment illi l-istess Transport Malta kienet irċeviet rigward allegat periklu fi Triq il-Kavallerizza. L-ilment kien jgħid illi f'din it-triq kien jinħtiegħ illi jitwallu *traffic calmers* peress illi l-wiċċ tat-triq kien lixx wisq. Wara diskussjoni libera gie deċiż illi minflok *traffic calmers*, kellha ssir talba lit-*Traffic Management Unit* fi hdan *Transport Malta* sabiex fit-toroq illi jagħtu għal Marsaxlokk jitwahnli tabelli illi jindikaw il-limitu ta' veloċita' illi biha setgħet tinstaq vettura għewwa Marsaxlokk.
- 3.8 Permezz ta' e-mail indirizzata lis-Sur Edric Micallef, is-Sur Mario Scicluna f'isem l-Uffiċċju Missjunarju talab lill-Kunsill Lokali permess sabiex tittella' attivita' nhar il-Ħadd 21 ta' Ottubru 2012 għewwa Pjazza Madonna ta' Pompei. Din l-attivita' illi l-għan ewlieni tagħha kien illi jiġi kkommemorat il-Jum Dinji tal-missjoni kienet tinkludi xi tined li kienu ser jitwaqqfu fil-pjazza msemmija flimkien ma bejgħ ta' artigjanat mill-istess sit. Kien hemm qbil unanimu illi għalkemm fil-prinċipju il-Kunsill Lokali ma kellu ebda oġġezzjoni għal din it-talba, is-Sur Scicluna kellu jintalab sabiex hekk kif ikun hemm aktar dettalji dwar l-attivita' il-Kunsill jiġi infurmat.
- 3.9 E-mail datat 11 ta' Mejju 2012 mingħand is-Sur John Vella li permezz tiegħu is-Sur Vella talab il-permess tal-Kunsill Lokali sabiex ikun skużat milli jarma fis-suq fil-beraħ bejn nhar il-Ħadd 27 ta' Mejju 2012 u l-Ħadd 30 ta' Settembru 2012. Is-Sur Edric Micallef qal illi fl-opinjoni tiegħu il-Kunsill kellu jkun ferm kawt rigward is-suq fil-beraħ u talbiet simili għal dik tas-Sur Vella setgħu ma jaqblux mal-linja li kien qiegħed jadotta l-Kunsill Lokali. Wara diskussjoni libera gie deċiż illi t-talba tas-Sur Vella ma kelliex tiġi milqugħa u dan kellu jiġi infurmat illi kienet fir-responsabilita' tiegħu illi jara illi jkun preżenti waqt li tittiehed ir-rassenja.
- 3.10 Permezz ta' ittra datata 10 ta' Mejju 2012, is-Sur Angelo Baldacchino f'isem l-għaqda Muzikali Pompei, talab lill-Kunsill għajnuna finanzjarja sabiex tkun tista' tittella' l-festa titulari tal-Madonna ta' Pompei. Il-Kunsill Lokali gie mitlub iħallas is-somma ta' €600 li kienu ikopru l-ispejjeż għal sistema ta' sound u kiri ta' sigġijiet. Kien hemm qbil unanimu illi kellha tintbagħat ittra lill-għaqda kkonċernata li permezz tagħha l-istess għaqda tiġi infurmata illi l-Kunsill Lokali ma setax jagħti donazzjonijiet u għaldaqstant din it-talba ma setgħetx tiġi milqugħa.
- 3.11 E-Mail datata 13 ta' Mejju indirizzata lill-Kunsill Lokali u li kopja tiegħu intbagħtet lill-Onor Dr. Lawrence Gonzi u lill-Onor. Dr. Joseph Muscat li permezz tiegħu is-Sur Joseph Meilak għibed l-attenzjoni tal-Kunsill għal perikli li kien hemm f'Parti minn Xatt is-Sajjieda kawża ta' xogħolijiet illi inbdew u ma tlestewx. Kien hemm qbil illi għandha tintbagħat risposta sabiex jiġu elenkati l-problemi li kien iltaqa' magħhom il-Kunsill Lokali fl-implimentazzjoni tal-proġett.
- 3.12 E-mail datat 7 ta' Mejju 2012 mibgħut mill-iskola primarja li permezz tiegħu il-Kunsill Lokali gie mitlub jagħti donazzjoni lill-iskola primarja b'relazzjoni ma' Jum il-

Premjazzjoni. Is-Segretarju Ezekuttiv fakkar lill-Kunsill illi skond ir-riforma illi saret fil-liġi tal-Kunsilli Lokali kien illegali illi jinghataw donazzjonijiet. Kien hemm qbil illi kellha tintbagħat ittra lill-iskola primarja li permezz tagħha l-Kunsill Lokali jiċċara l-pożizzjoni tiegħu f'dan ir-rigward. Fl-istess waqt ittiehdet id-deċizzjoni illi kellu jinghata rikonoxximent lil xi studenti illi ddistingwew ruħhom matul is-sena skolastika.

- 3.13 Ittra datata 24 ta' April 2012 indirizzata lill-Chief Executive Officer ta' Transport Malta li permezz tagħha l-Kunsill Lokali talab sabiex fi Triq Melqart isir xogħol ta' resurfacing u bankini. Dan kien qiegħed jintalab peress illi l-istat tat-triq kien wieħed pjuttost hażin u Triq Melqart kienet taqa' taħt ir-responsabilità ta' l-awtoritajiet Ċentrali.

#### **4 Komunikazzjonijiet tas-Sindku**

- 4.1 Is-Sur Edric Micallef qal illi nhar l-10 ta' Mejju 2012 kien attenda seduta tal-MEPA b'konnessjoni ma applikazzjoni numru PA1017/07 li kienet tikkonċerna applikazzjoni għal *Jogging Track*. Huwa żied illi wara li kien bagħat ittra lill-MEPA bil-konsiderazzjonijiet tiegħu, l-Awtorita' Maltija għall-Ambjent u l-Ippjanar kienet hadet id-deċizzjoni illi kemm il-darba fi żmien tliet xhur il-Kavallerizza Planning Guidance ma jitlestiet, awtomatikament kien ser jithassar ir-rifjut għal applikazzjoni PA1017/07 u allura dan ikun ifisser illi l-Kunsill Lokali jkun inħariġlu permess sabiex jibeda' x-xogħol fuq il-*jogging track*.
- 4.2 Is-Sindku għadda informazzjoni lill-Kunsill rigward il-proċess ta' ittestjar ta' l-estensjoni tal-*power station* ta' Delimara. Filwaqt li elenka nuqqasijiet li kienu twettqu matul l-aħħar xhur, fosthom il-fatt illi minkejja li kellu jibda' l-monitoraġġ ta' l-arja f'Jannar 2012 u minflok inbeda f'April 2012, is-Sur Micallef qal illi t-testijiet li kienu għaddejjin kienu qiegħdin isiru fuq magni nixgħula b'mod individwali u għaldaqstant ma setgħetx tingabar informazzjoni korretta. Huwa żied illi l-Bord ta' monitoraġġ illi twaqqaf apposta għal din l-estensjoni kien ser ikun qiegħed jirrakomanda lill-MEPA sabiex iż-żmien ta' monitoraġġ ta' l-arja jiġi estiż sa Ġunju 2013. Is-Sindku qal illi sabiex ikunu jistgħu jitqabblu l-livelli ta' pollutants fl-arja biż-żewġ tipi ta' fjuwils li bihom huwa possibbli jithaddem l-impjant, għandu jkun hemm ukoll perjodu ta' monitoraġġ bl-impjant imħaddem bil-gasoil hekk kif kien irrakkomanda il-perit Cacopardo.

#### **5 Bye-Laws**

Is-Sur Angelo Micallef ġie mitlub jinforma lill-Kunsill Lokali f'liema stadju kien wasal il-proċess sabiex il-Kunsill Lokali ikun jista' jimplementa bye-laws rigward attivitajiet fil-beraħ fil-lokalita' ta' Marsaxlokk, latrini pubbliċi fil-lokalita' ta' Marsaxlokk, remote-controlled power Boats fil-lokalita' ta' Marsaxlokk u bye-law rigward karrijiet u oġġetti oħra ta' Ingombri fil-lokalita' ta' Marsaxlokk. Is-Sur Micallef qal illi huwa kellu kuntatt ma' l-avukat li kien ġie imqabbd mill-Kunsill Lokali sabiex ihejji l-imsemmija bye-laws. Fil-fatt is-Sur Micallef għadda sabiex jaqra abbozz tal-bye-laws illi kien hejja l-avukat inkarigat. Wara li nqraw il-bye-laws u ġew diskussa bejn il-Kunsilliera, fuq mozzjoni tas-Sur Edric Micallef u li ġiet issekondata mis-Sur Carmelo Bugeja, il-Kunsill unanimament approva illi l-proċess ikompli miexi.

#### **6 Triq il-Port Ruman – Sistema tat-Traffiku**

Is-Sindku spjega kif wara illi l-Kunsill Lokali, bl-approvazzjoni ta' Transport Malta, kien biddel is-sistema tat-traffiku ta' Triq il-Port Ruman minn waħda *two ways* għal triq *one way* għall-perjodu ta' xahar (bi prova), kienu waslu numru ta' konsiderazzjonijiet. Fil-fatt inqrat korrispondenza u ilmenti illi kien irċieva l-Kunsill Lokali dwar din il-modifika. Fost l-oħrajn

il-Kunsill Lokali kien irċieva petizzjoni iffirmata minn 84 persuna residenti fit-triq ikkonċernata illi kienet titlob illi s-sistema tat-traffiku terġa' ssir kif kienet u cioe' *two-ways*. Minbarra dan il-Kunsill Lokali kien irċieva korrispondenza mingħand is-Sur Charles Busuttill Dougall illi kien għadda xi suggerimenti lill-Kunsill Lokali dwar xi miżuri li setgħu jittieħdu sabiex ikun riżolt l-inkonvenjent tar-residenti filwaqt illi tkun zgurata s-sigurta' tas-sewwieqa.

Is-Sur Edric Micallef spjega illi sabiex triq tkun two-ways jinhtieg illi l-wisa' tal-karregġjata tkun bhala minimu ta' 5.5 metri ( hames metri u nofs). Huwa zied illi fl-opinjoni tiegħu, il-Kunsill kellu jinforma lit-traffic management unit fi hdan Transport Malta bil-problemi u l-ilmenti li kien irċieva il-Kunsill Lokali. Fl-istess waqt kellha issir talba sabiex kemm il-darba tittieħed id-deċizzjoni illi Triq il-Port Ruman terġa' issir two-ways, isiru linji sofor fi tliet punti tat-triq illi zgur illi kienu qieghdin joħolqu problemi lis-sewwieqa partikolarment dawk li jkunu qieghdin jagħmlu uzu minn vetturi u ingenji kbar. Is-Sur Carmelo Bugeja qabel ma' dak li kien elenka is-Sur Micallef u ppropona dak li kien intqal. Din il-proposta giet issekondata mis-Sur Angelo Micallef u għaddiet b'mod unanimu.

## **7. Sejhiet għall-offerti MXLC03/2011 u MXLC04/2011**

Is-Segretarju Eżekuttiv spjega kif permezz ta' żewġ ittri mingħand il-Public Contracts Appeals Board, il-Kunsill Lokali kien gie infurmat illi l-appell tas-Sur Owen Borġ għad-deċizzjoni mehuda mill-Kunsill Lokali rigward sejha għall-offerti numru MXLC04/2011 u l-appell ta' Euro Clean Waste Services għad-deċizzjoni mehuda mill-Kunsill Lokali rigward sejha għall-offerti numru MXLC03/2011 ma' setgħux jiġu diskussi mill-istess bord. Dan peress illi l-Public Contracts Appeals Board kien jisma' biss oġġezzjonijiet illi kienu jeċċedu s-somma ta' €12 000 (mingħajr VAT) filwaqt illi fiż-żewġ każi illi kien ressaq il-Kunsill Lokali l-offerti kienu jammontaw għal inqas minn din is-somma.

Għaldaqstant, il-Kunsill Lokali intalab jieħu deċizzjoni dwar jekk għandiex tinhareġ sejha għall-offerti mill-ġdid jew jekk l-istess Kunsill għandux jipproċedi bl-aġġudikar tas-sejhiet għall-offerti. Is-Sur Angelo Micallef flimkien mas-Segretarju Eżekuttiv ġibdu l-attenzjoni tal-Kunsilliera preżenti għall-fatt illi kemm il-darba l-Kunsill jaġġudika s-sejhiet għall-offerti stegħu jittieħdu passi legali mill-appellanti. Wara diskussjoni qasira fuq mozzjoni tas-Sur Edric Micallef u li giet issekondata mis-Sur Stephen Grech, il-Kunsill unanimament qabel illi kellha tinhareġ sejha għall-offerti mill-ġdid fiż-żewġ każi.

## **8. Sejha għall-offerti MXLC02/2011**

Is-Sindku qal illi wara illi Alfred Schembri & Sons Ltd. kien abbanduna s-sit tax-xogħol (Xatt is-Sajjieda), flimkien mas-Segretarju Eżekuttiv kien ha d-deċizzjoni illi għandha tintbagħat ittra lill-istess kuntrattur li permezz tagħha kellha tintalab informazzjoni dwar jekk l-istess kuntrattur kienx interessat ikompli x-xogħolijiet. Għaldaqstant permezz ta' ittra datata 25 ta' April 2012 A.Schembri & Sons. Ltd. gie infurmat illi kemm il-darba ma jitkompliex ix-xogħol sa' l-4 ta' Mejju 2012, il-Kunsill Lokali kien ser jittermina l-kuntratt li jorbot liż-żewġ naħat bil-konsegwenzi li tali deċizzjoni ġġib magħha.

Is-Segretarju Eżekuttiv afferma illi l-Kunsill Lokali ma kien irċieva ebda korrispondenza mingħand il-kumpanija kkonċernata fiż-żmien stipulat u għaldaqstant talab lill-Kunsilliera preżenti sabiex jieħdu deċizzjoni dwar x'passi kellu jieħu l-Kunsill Lokali. Kien hemm qbil unanimu illi l-Kunsill kellu jittermina l-kuntratt li kellu ma' A.Schembri & Sons. Ltd. u jieħu l-passi neċessarji sabiex tiġibed il-garanzija ta' serjeta' illi l-istess kumpanija kienet għamlet b'konnessjoni ma' kuntratt MXLC02/2011.

Is-Sindku qal illi peress illi ma kien irċieva ebda korrisondenza fiż-żmien stipulat kien għamel kuntatt mal-kumpanija illi kienet offriet it-tieni l-orhos prezzijiet għal din is-sejha għall-offerti li kienet Schembri Infrastructures Ltd. Kien hemm qbil illi kemm il-darba din il-kumpanija taċċetta illi twettaq ix-xogħolijiet, kellha tintalab tagħmel garanzija ta' serjeta' li tkopri l-ispejjez għal xogħol fuq Triq iż-Żejtun, Triq il-Wilga u Parti minn Xatt is-Sajjeda. Kemm il-darba lanqas Schembri Infrastructures Ltd. ma' taċċetta illi twettaq ix-xogħolijiet imbagħad kellha tinhareg sejha għall-offerti mill-gdid sabiex jitwettqu x-xogħolijiet.

## **9. Report to Management ghas-sena finanzjarja li ghalqet fil-31 ta' Dicembru 2011 u risposta.**

Is-Segretarju Eżekuttiv spjega kif wara illi l-udituri imqabba mill-Gvern Ċentrali kienu ingħataw kopja ta' l-accounts tal-Kunsill Lokali għall-perjodu Jannar-Dicembru 2011 u wettqu *on-site visit* illi matulha ingħataw aċċess għall-informazzjoni kollha mitluba, l-istess udituri kienu għaddew il-kunsiderazzjonijiet tagħhom lin-*National Audit Office*. Dan l-uffiċċju min-naħa tiegħu kien evalwa l-informazzjoni kollha miġbura u baġat rapport lill-Kunsill Lokali bil-kunsiderazzjonijiet tiegħu. Is-Segretarju Eżekuttiv zied jgħid illi flimkien ma' l-accountant tal-Kunsill Lokali kien xtarr ir-rapport mibgħu u hejja xi punti illi setgħu jintbagħtu bħala risposta għar-rapport kkonċernat. Wara li elenka xi nuqqasijiet illi ħarġu mir-rapport ta' l-awdituri u spjega minn x'kienet il-kawża ta' l-istess nuqqasijiet, is-Segretarju Eżekuttiv informa lill-Kunsill Lokali x'passi kienu ittiehdu jew kienu ser jittiehdu sabiex jiġi evitat illi l-istess nuqqasijiet jerġgħu jirrepetu ruħhom matul l-2012.

Wara diskussjoni qasira is-Sur Steven Grech ippropona illi għandha tintbagħat risposta għar-*report to management* hekk kif proposta. Din il-proposta giet issekondata mis-Sur Edric Micallef u għaddiet b'votazzjoni ta' tlieta favur u żewġ astensjonijiet. Is-Sur Carmelo Bugeja u s-Sur Angelo Micallef xtaqu jirrimarkaw illi huma kienu astjenew f'din il-votazzjoni peress illi fil-perjodu kkonċernat ma kellhom ebda konnessjoni mal-Kunsill Lokali u għaldaqstant fl-opinjoni tagħhom ma' kellhomx jiehdu deċiżjonijiet illi kienu jirriflettu fuq ħidmet il-legislatura precedenti.

## **10. Approvazzjoni ta' hlasijiet**

Il-Kunsill Lokali gie pprezentat bi skeda ta' pagamenti għall-perjodu bejn l-10 ta' April 2012 u l-10 ta' Mejju 2012. Is-Sindku qal illi fl-iskeda kkonċernata kien qiegħed jiġi proposta pagament ta' €120 lis-Sur Brian Bugeja b'konnessjoni ma' mużika li kienet saret għall-funtana li kien hemm fi Pjazza Madonna ta' Pompei. Huwa qal illi fl-opinjoni tiegħu qabel isir dan il-hlas kellu jsir kuntatt mas-Sur Bugeja sabiex jgħaddi kopja ta' din il-mużika lill-Kunsill Lokali. Dan peress illi mill-informazzjoni li kellu il-mużika kienet giet mgħoddija lil eks-kunsillier li ma kellu ebda kuntatt mal-Kunsill Lokali. Kien hemm qbil illi s-Sur Bugeja għandu jintalab kopja tal-mużika qabel jiġi mħallas.

Fuq mozzjoni tas-Sur Edric Micallef u li giet issekondata mis-Sur Steven Grech il-Kunsill approva unanimament il-pagamenti li huma nkluzi fl-Iskeda ta' Pagamenti (Skeda Nru 02/12NC) li hi annessa ma' u li tiffirma parti minn dawn il-Minuti.

## **11 Affarijiet oħra**

- 11.1 Is-Segretarju Eżekuttiv qal illi l-Kunsill kien irċieva ilment rigward sigra taż-żebbuġ li kienet qiegħda tagħmel ħsarat fil-bankina u katusi ta' l-ilma ta' residenza fi Triq il-Port

Ruman. Għal dan il-ghan wara li mar fuq il-post kien bagħat lill-ħaddiema assenjati mal-Kunsill Lokali sabiex isewwu l-ħsarat li saru. Madanakollu, sid ir-residenza infurmat lill-ħaddiema li x-xewqa tagħha kienet illi s-sigra tinqala' u mhux li tisewwa l-ħsara. Wara diskussjoni libera dwar dan l-ilment tqajjem il-punt illi kienu saru talbiet oħra simili sabiex is-sigra tat-triq in-kwistjoni jinqalghu u minflokhom jinzerghu oħrajn. Finalment gie deċiż illi l-Kunsill Lokali kellu jiddiskuti din il-materja kemm il-darba timmaterjalizza l-*jogging track* għaliex is-sigra ikunu jistghu jinzerghu f'dan is-sit

- 11.2 Is-Sur Carmelo Bugeja qal illi fl-opinjoni tiegħu il-Kunsill Lokali kellu jieħu hsieb illi tissolva l-kwistjoni ta' single white line li kien hemm matul Xatt is-Sajjieda. Is-Sur Edric Micallef qal illi huwa kien iddiskuta ma' perit minn Transport Malta rigward din it-triq u rrizulta illi l-istess Transport Malta ma kenitx taf illi kienu saru xi modifiki fis-sistema ta' parkegg. Għal dan il-ghan is-Sindku qal illi fl-opinjoni tiegħu kien ikun opportun illi tinkiteb ittra lil Transport Malta sabiex jintalab il-parir ta' din l-awtorita' dwar is-sistema ottimali illi għandhom jużaw il-karozzi sabiex jiparkjaw. Wara diskussjoni qasira, kien hemm qbil illi din l-ittra għandha tintbagħat.
- 11.3 Is-Sur Carmelo Bugeja qal illi kien tkellem ma' sidien ta' art rigward triq illi l-Kunsill xtaq illi tinfetaħ għas-sewwieqa tal-vetturi sabiex tkun tista' tingħalaq Triq San Frangisk. Huwa zied illi verbalment kien gie infurmat illi l-istes sidien kienu qieghdin jaqblu illi ssir l-esproprjazzjoni ta' l-art f'dan l-istadju. Wara diskussjoni qasira kien hemm qbil illi għandha tintbagħat ittra lis-Sur Iman Schembri mill-*Government Property Division* sabiex jithaffef il-proċess.

Il-laqgħa spiċċat fil-8:30p.m. u gie aġġornata għal nhar il-Hamis 14 ta' Ġunju 2012

---

**Edric Micallef**  
**Sindku**

---

**Duncan Hall**  
**Segretarju Eżekuttiv**

**Data :**